

ບົດຖະແຫຼງຂ່າວ

ຂອງຄະນະສະເພາະກິດ ເພື່ອປ້ອງກັນ ຄວບຄຸມ ແລະ ແກ້ໄຂ ພະຍາດອັກເສບປອດທີ່

ເກີດຈາກເຊື້ອຈຸລະໂລກສາຍພັນໃໝ່ COVID-19

ປະຈຳວັນຈັນ ວັນທີ 12 ເມສາ ປີ 2021

ສະບາຍດີ ຂ້າພະເຈົ້າ ດຣ. ສີສະຫວາດ ສຸດທານິລະໄຊ ຮອງຫົວໜ້າກົມຄວບຄຸມພະຍາດ ຕິດຕໍ່ ກະຊວງສາທາລະນະສຸກ, ຕາງໜ້າໃຫ້ຄະນະສະເພາະກິດ ເພື່ອປ້ອງກັນ, ຄວບຄຸມ ແລະ ແກ້ໄຂການລະບາດຂອງພະຍາດ COVID-19, ຂໍອະນຸຍາດລາຍງານ:

I. ສະພາບການລະບາດຂອງພະຍາດ COVID-19 ຢູ່ ໃນໂລກ ແລະ ສປປ ລາວ

- ປະຈຸບັນ ທົ່ວໂລກມີການລາຍງານການລະບາດຂອງພະຍາດ COVID-19 ທັງໝົດ 219 (ປະເທດ/ເຂດ), ຜູ້ຕິດເຊື້ອສະສົມ 136,612,738 ຄົນ, ເສຍຊີວິດສະສົມ 2,948,824 ຄົນ ແລະ ປິ່ນປົວຫາຍດີ 109,840,346 ຄົນ;
- ປະເທດອາເມຣິກາ ຍັງເປັນອັນດັບໜຶ່ງ ຜູ້ຕິດເຊື້ອສະສົມຫຼາຍກວ່າ 31,917,389 ຄົນ ແລະ ເສຍຊີວິດສະສົມຫຼາຍກວ່າ 575,821 ຄົນ;
- ອັນດັບສອງ ແມ່ນປະເທດ ອິນເດຍ ມີຜູ້ຕິດເຊື້ອສະສົມ 13,525,364 ຄົນ ແລະ ເສຍຊີວິດສະສົມ 170,209 ຄົນ;

- ສຳລັບບັນດາປະເທດອາຊຽນ, ປະເທດອິນໂດເນເຊຍ ແມ່ນມີຜູ້ຕິດເຊື້ອສະສົມສູງກວ່າ 1,5 ລ້ານກວ່າຄົນ (ອັນດັບທີ 19 ຂອງໂລກ), ຖັດລົງມາແມ່ນປະເທດ ຝິລິບປິນ, ມາເລເຊຍ, ມຽນມ້າ ຕາມລຳດັບ;

- ສຳລັບສະພາບການຕິດເຊື້ອ ພະຍາດໂຄວິດ-19 ຢູ່ປະເທດອ້ອມຂ້າງສປປ ລາວເຮົາ

- ໄທ: ມີລາຍງານການລະບາດພາຍໃນປະເທດຮອບໃໝ່ ໃນເດືອນເມສາ ເຊິ່ງມີລາຍງານໃນແຕ່ລະວັນເພີ່ມສູງຂຶ້ນຫຼາຍຮ້ອຍກວ່າຄົນຕໍ່ມື້, ສຳລັບ ມື້ວານນີ້ ມີຈຳນວນຜູ້ຕິດເຊື້ອໃໝ່ 967 ຄົນ ແລະ ບໍ່ມີເສຍຊີວິດເພີ່ມ;

- ກຳປູເຈຍ: ກໍລະນີສະສົມທັງໝົດ 4,238 ຄົນ, ມີລາຍງານຜູ້ຕິດເຊື້ອໃໝ່ 157 ຄົນ ແລະ ເສຍຊີວິດສະສົມ 29 ຄົນ (ເສຍຊີວິດໃໝ່ 3 ຄົນ);

- ສປ ຈີນ: ຕິດເຊື້ອໃໝ່ 10 ຄົນ, ບໍ່ມີຜູ້ເສຍຊີວິດໃໝ່;

- ມ້ຽນມາ: ມີລາຍງານຜູ້ຕິດເຊື້ອໃໝ່ 4 ຄົນ, ບໍ່ມີລາຍງານຜູ້ເສຍຊີວິດ;

- ສສ ຫວຽດນາມ: ມີກໍລະນີຕິດເຊື້ອໃໝ່ 1 ຄົນ, ບໍ່ມີຜູ້ເສຍຊີວິດໃໝ່;

II. ການເຜົ່າລະວັງ COVID-19 ຢູ່ ສປປ ລາວ

1. ການຕິດຕາມຜູ້ຖືກຈຳກັດບໍລິເວນ ຢູ່ໃນສະຖານທີ່ ທີ່ກຳນົດໄວ້ ໃນຂອບເຂດທົ່ວປະ

ເທດ

- ປະຈຸບັນ ທົ່ວປະເທດ ມີສູນຈຳກັດບໍລິເວນທີ່ຍັງເປີດນຳໃຊ້ຢູ່ ທັງໝົດ **42** ສູນ, ຜູ້ທີ່ຍັງສືບຕໍ່ຈຳກັດບໍລິເວນມີ **4,256** ຄົນ, ທຸກຄົນແມ່ນໄດ້ເກັບຕົວຢ່າງມາກວດວິເຄາະຫາເຊື້ອພະຍາດ COVID-19.

2. ການເກັບຕົວຢ່າງມາກວດວິເຄາະ ແລະ ຄົ້ນຫາຜູ້ຕິດເຊື້ອພະຍາດ

- ໃນວັນທີ 11 ເມສາ 2021 ໄດ້ເກັບຕົວຢ່າງມາກວດວິເຄາະທັງໝົດ **885** ຄົນ;
- ຜົນກວດວິເຄາະທັງໝົດ ແມ່ນພົບຜູ້ຕິດເຊື້ອໃໝ່ **1** ກໍລະນີ, ລາຍລະອຽດດັ່ງຕໍ່ໄປນີ້:

❖ ກໍລະນີຍັງຍືນທີ 52:

- ເພດຊາຍ, ອາຍຸ 48 ປີ, ສັນຊາດ: ອິດສະຕາລີ, ອາຊີບ: ພະນັກງານ
- ຜູ້ກ່ຽວ ແຂງແຮງດີ, ບໍ່ມີອາການຫຍັງສະແດງ ແລະ ຍັງບໍ່ທັນໄດ້ຮັບການສັກຢາກັນພະຍາດ COVID-19 ເທື່ອ.
- ກ່ອນເດີນທາງມາ ສປປ ລາວ ໄດ້ກວດຊອກຫາເຊື້ອ COVID-19 ໃນວັນທີ 8 ເມສາ 2021 ຢູ່ປະເທດອີຣັກ, ຜົນກວດແມ່ນບໍ່ພົບເຊື້ອ.
- ວັນທີ 9 ເມສາ 2021 ເດີນທາງຈາກສະໜາມບິນ Doha, ປະເທດອີຣັກ ຫາສະໜາມບິນ Kuala Lumpur, ປະເທດມາເລເຊຍ ແລະ ມາຮອດ ສປປ ລາວ ໃນວັນທີ 11 ເມສາ 2021, ພວກເຮົາໄດ້ເກັບຕົວຢ່າງກວດ, **ຜົນກວດ**

ຍັງຍືນ ພົບເຊື້ອ COVID-19.

- ປະຈຸບັນ ຜູ້ກ່ຽວໄດ້ເຂົ້າແຍກປ່ຽວ, ປິ່ນປົວ ແລະ ຕິດຕາມອາການ ຢູ່ໂຮງໝໍ ມິດຕະພາບ.
- ພວກເຮົາໄດ້ຕິດຕາມຜູ້ສໍາຜັດໃກ້ຊິດທັງໝົດ 26 ຄົນ, ໄດ້ເກັບຕົວຢ່າງມາ ກວດວິເຄາະ ແລະ ຜົນກວດທັງໝົດ ແມ່ນບໍ່ພົບເຊື້ອ, ພ້ອມດຽວກັນ ພວກເຮົາ ຍັງໄດ້ສືບຕໍ່ເຜົ່າລະວັງ ແລະ ຈໍາກັດບໍລິເວນຜູ້ສໍາຜັດໃກ້ຊິດຈົບຄົບ 14 ວັນ.

- ສັງລວມການກວດວິເຄາະ ນັບແຕ່ ເດືອນມັງກອນ 2020 ຮອດ ປະຈຸບັນ ໄດ້ເກັບ ຕົວຢ່າງມາກວດທັງໝົດ **143,481** ຕົວຢ່າງ, ກວດພົບເຊື້ອສະສົມ **52** ຄົນ.

3. ການຕິດຕາມປິ່ນປົວຄົນເຈັບຢູ່ໂຮງໝໍ

- ຜູ້ຕິດເຊື້ອນໍ້າເບີ 46 ແລະ 49 ຜົນກວດແມ່ນບໍ່ພົບເຊື້ອຕິດຕໍ່ກັນ 2 ຄັ້ງ, ທັງສອງຄົນແມ່ນ ແຂງແຮງດີ, ສະນັ້ນ ມື້ນີ້ ພວກກ່ຽວຈະໄດ້ອອກໂຮງໝໍ ໄປສືບຕໍ່ຕິດຕາມອາການຕົນເອງຢູ່ ເຮືອນຈົບຄົບກໍານົດ 14 ວັນ.
- ປະຈຸບັນ, ຄົນເຈັບຕິດເຊື້ອໂຄວິດ-19 ຍັງນອນຕິດຕາມປິ່ນປົວຢູ່ໂຮງໝໍ ຈໍານວນ 03 ຄົນ (ໃໝ່ 1 ຄົນ) ຢູ່ໂຮງໝໍມິດຕະພາບ, ທຸກຄົນ ແມ່ນມີສຸຂະພາບຮ່າງກາຍ ຈິດໃຈສົມບູນ ແລະ ແຂງແຮງດີ.

III. ຂໍ້ແນະນຳ

ບັນດາທ່ານທີ່ນັບຖື ແລະ ຮັກແພງທັງຫຼາຍ,

- ອີງໃສ່ສະພາບການລະບາດ ໃນຫຼາຍປະເທດທົ່ວໂລກ ໂດຍສະເພາະ ປະເທດທີ່ມີຊາຍແດນຕິດຈອດກັບ ສປປ ລາວເຮົາ ທີ່ຍັງສືບຕໍ່ມີລາຍງານຜູ້ຕິດເຊື້ອພາຍໃນປະເທດ ເພີ່ມຂຶ້ນຫຼາຍຮ້ອຍກວ່າຄົນ ພາຍໃນມື້ດຽວນັ້ນ, ຂໍຮຽກຮ້ອງມາຍັງບັນດາທ່ານ ສືບຕໍ່ເຂັ້ມງວດໃນການປະຕິບັດມາດຕະການທີ່ຄະນະສະເພາະກິດວາງອອກ ຢ່າງເຄັ່ງຄັດ;
- ໃນການສະເຫຼີມສະຫຼອງບຸນປີໃໝ່ລາວ ກໍ່ຂໍໃຫ້ບັນດາທ່ານ ສະເຫຼີມສະຫຼອງດ້ວຍຄວາມລະມັດລະວັງ, ຫຼີກລ້ຽງເຂົ້າຮ່ວມງານສັງສັນທີ່ມີຜູ້ຄົນແອອັດຫຼາຍ, ຫຼີກລ້ຽງການໄປສະຖານທີ່ຮ້ານບັນເທີງ ເຊິ່ງມີຄວາມສ່ຽງ ຕໍ່ຜູ້ທີ່ລັກລອບເຂົ້າມາ ສປປ ລາວທີ່ບໍ່ຖືກລະບຽບ ອາດຈະເດີນທາງໄປຍັງສະຖານທີ່ດັ່ງກ່າວ;
- ຖ້າຫາກທ່ານ ຮູ້ສຶກບໍ່ສະບາຍ ໃຫ້ທ່ານໄປພົບແພດທັນທີ ເພື່ອຊອກຫາສາເຫດ ແລະ ຮັບການປິ່ນປົວ ຫຼື ຖ້າພົບເຫັນ ກຸ່ມຄົນທີ່ມີອາການ ໄຂ້, ໄອ ຕ້ອງລາຍງານແກ່ສະຖານທີ່ບໍລິການສາທາລະນະສຸກທັນທີ ເພື່ອເກັບຕົວຢ່າງພວກກ່ຽວ ມາກວດຊອກຫາເຊື້ອໂຄວິດ-19;
- ຮຽກຮ້ອງໃຫ້ອົງການປົກຄອງທ້ອງຖິ່ນ ເອົາໃຈໃສ່ເຝົ້າລະວັງ ຕາມຈຸດຜ່ານແດນທ້ອງຖິ່ນ ແລະ ດ່ານຂ້າມລອຍ ຢ່າງເຄັ່ງຄັດ ໂດຍສະເພາະແມ່ນ ການລັກລອບເຂົ້າມາເມືອງ ແບບບໍ່ຖືກລະບຽບຫຼັງການ ເຊິ່ງອາດມີຄວາມສ່ຽງໃນການນຳເອົາເຊື້ອພະຍາດເຂົ້າມາໃນປະເທດຂອງພວກເຮົາ;

- ການສະເຫຼີມສະຫຼອງບຸນປີໃໝ່ລາວ ທີ່ຈະມາເຖິງນີ້ ຂໍໃຫ້ບັນດາທ່ານ ປະຕິບັດຕາມແຈ້ງການຂອງຫ້ອງວ່າການສຳນັກງານນາຍົກລັດຖະມົນຕີ, ສະບັບເລກທີ 286/ຫສນຍ, ລົງວັນທີ 25 ມີນາ 2021 ແລະ ສະບັບເລກທີ 308/ຫສຍນ, ລົງວັນທີ 31 ມີນາ 2021;
- ເນື່ອງໃນໂອກາດບຸນປີໃໝ່ລາວ ທີ່ໃກ້ຈະມາຮອດນີ້ ຂ້າພະເຈົ້າຂໍອວຍພອນໄຊອັນປະເສີດນີ້ ໃຫ້ບັນດາທ່ານ ຈົ່ງມີສຸຂະພາບແຂງແຮງ, ປະສົບຜົນສຳເລັດໃນໜ້າທີ່ການງານ ແລະ ຄອບຄົວ ແລະ ປອດໄພຈາກເຊື້ອພະຍາດໂຄວິດ-19.

ຜ່ານໄປນັ້ນ ແມ່ນການລາຍງານສະພາບພະຍາດ ໂຄວິດ-19 ແລະ ການເຝົ້າລະວັງພະຍາດດັ່ງກ່າວ ໃນ ສປປ ລາວ

ຕໍ່ໄປ ຂ້າພະເຈົ້າຂໍລາຍງານກ່ຽວກັບ ສະພາບຂອງພະຍາດໄຂ້ຍຸງລາຍຢູ່ໃນ ສປປ ລາວ;

- ໃນວັນທີ 11 ເມສາ 2021 ສປປ ລາວ ເຮົາ ແມ່ນມີລາຍງານຜູ້ຕິດເຊື້ອໄຂ້ຍຸງລາຍ 00 ກໍລະນີ ແລະ ບໍ່ມີຜູ້ເສຍຊີວິດ (ມີລາຍງານຈາກ ນະຄອນຫຼວງ ແລະ 11 ແຂວງ);
- ຕົວເລກໄຂ້ຍຸງລາຍນັບແຕ່ວັນທີ **26/12/2020** ເປັນຕົ້ນມາ ຮອດວັນທີ **11/04/2021** ມີຜູ້ຕິດເຊື້ອກໍລະນີສະສົມທັງໝົດ **208** ຄົນ (ອັນດັບໜຶ່ງ ແມ່ນ ນະຄອນຫຼວງ, ຖັດລົງມາແມ່ນ ອັດຕະປື, ຫຼວງພະບາງ) ແຕ່ຍັງບໍ່ມີຜູ້ເສຍຊີວິດ ຍ້ອນພະຍາດດັ່ງກ່າວ;

- ສໍາລັບການປ້ອງກັນພະຍາດ ໄຂ້ຍຸງລາຍກໍ່ເຊັ່ນດຽວກັນ ຂໍການຮ່ວມມືມາຍັງ ພໍ່ແມ່ ປະຊາຊົນຂອງພວກເຮົາ ແລະ ການຈັດຕັ້ງທຸກພາກສ່ວນໃນສັງຄົມ ຈຶ່ງໄດ້ເອົາໃຈໃສ່ ວຽກງານການສ້າງຂະບວນການ ແລະ ເຮັດສຸຂະສຶກສາໃຫ້ຄວາມຮູ້ ແລະ ຂໍ້ມູນຂ່າວສານ ກ່ຽວກັບການການຈໍາກັດ ແລະ ຄວບຄຸມໜອນນໍ້າຍຸງລາຍ ທີ່ເປັນພາຫະນໍາເຊື້ອພະຍາດ ໄຂ້ຍຸງລາຍ ແລະ ເຮັດຢ່າງເປັນປົກກະຕິ ແລະ ຕໍ່ເນື່ອງ, ຖ້າພວກເຮົາ ສາມາດຄວບຄຸມ ໜອນນໍ້າຍຸງລາຍໄດ້ດີ ປະຊາຊົນບັນດາເຜົ່າກໍ່ຈະບໍ່ມີຄວາມສ່ຽງຕໍ່ການຕິດເຊື້ອໃໝ່ ແລະ ເສຍຊີວິດ ຍ້ອນພະຍາດໄຂ້ຍຸງລາຍໃນປີ 2021;
- ກ່ອນຈະຈົບການລາຍງານຂ່າວໃນມື້ນີ້ ຂໍແຈ້ງໃຫ້ບັນດາທ່ານຊາບວ່າ ທ່ານສາມາດ ຕິດຕາມຂໍ້ມູນຂ່າວສານທີ່ເປັນທາງການໄດ້:
 - ຈາກເວັບໄຊຂອງຄະນະສະເພາະກິດເພື່ອປ້ອງກັນ, ຄວບຄຸມ ແລະ ແກ້ໄຂ ການລະບາດ ພະຍາດໂຄວິດ-19;
 - ເຜດບຸກຂອງສູນຂ່າວສານການແພດ ແລະ ສຸຂະສຶກສາ, ກະຊວງສາທາລະນະສຸກ ;
 - ແລະ ສາມາດໂທສອບຖາມ ສາຍດ່ວນ 165 ແລະ 166.

ມາຮອດນີ້ການລາຍງານສະພາບພະຍາດ ໂຄວິດ-19 ປະຈຳວັນຈັບ ທີ 12 ເມສາ ປີ 2021
ຂອງຂ້າພະເຈົ້າ ໄດ້ສິ້ນສຸດພຽງເທົ່ານີ້. ຂໍສະແດງຄວາມຂອບໃຈມາຍັງບັນດາທ່ານທີ່ຕິດຕາມ
ຊົມ ແລະ ຮັບຟັງ (ຂອບໃຈ)